

ڈاکٹر رؤف پارکھ

ایسوسی ایٹ پروفیسر

شعبہ اردو، جامعہ کراچی

فرہنگِ محاوراتِ اردو امیر مینائی کی ایک نادر اور غیر مطبوعہ لغت

ABSTRACT

Farhang-e-Muhavrat-e-Urdu: a rare and unpublished dictionary by Ameer Meenai

By Dr. Rauf Parekh, Associate Prof. Dept. of Urdu, University of Karachi.

Ameer Meenai was a well-known poet and prose-writer of Urdu and Persian. But he was a great lexicographer too. Aside from his published dictionaries, many of his lexicographic works remain unpublished. One such work is *Farhang-e-Muhavrat-e-Urdu*. This article is based on the rare manuscript of that dictionary and it analyses this work along with a few sample page.

منشی امیر احمد امیر مینائی (۱۸۲۹ء-۱۹۰۰ء) نے اردو فارسی دونوں زبانوں میں شعر کہے اور دونوں زبانوں میں نثر بھی لکھی۔ کئی علوم پر حاوی تھے۔ ان کی حیات و خدمات نیز صحیح تاریخ پیدائش کے موضوع پر کئی منابع و مصادر میں تفصیل سے اظہار خیال یا گیا ہے (۱)، لہذا تحصیل حاصل سے بچتے ہوئے آدم برسر مطلب۔

سر دست امیر مینائی کی ایک نادر غیر مطبوعہ لغت ”فرہنگ محاورات اردو“ کا تعارف اور نمونے کے کچھ صفحات پیش کرنا مقصود ہے۔ یہ ایک اردو بہ اردو لغت ہے اور اس میں اردو کے الفاظ و تراکیب، محاورات اور ضرب الامثال مع معنی و اسناد درج ہیں۔ امیر مینائی کے پوتے جناب اسرائیل احمد مینائی کے پاس امیر مینائی کے جملہ قلمی آثار محفوظ ہیں (۲) اور انہیں کی کرم گستری کے سبب ہمیں اسی لغت کے قلمی نسخے کو دیکھنے اور اس سے استفادے کا موقع ملا۔ چنانچہ انہیں کے شکر یہ کہ ساتھ یہ تعارف اور نمونے کے صفحات نذر قارئین مباحث ہیں۔

”فرہنگ محاورات اردو“ مؤلفہ، امیر مینائی کے واحد معلومہ قلمی نسخے کے کل سات سو تین (۷۰۳) صفحات ہیں اور اس کے مسطر کا ناپ پانچ (۵) انچ ضرب نو (۹) انچ ہے۔ اس میں کوئی تعارف یا مقدمہ وغیرہ نہیں ہے۔ لغت کے پہلے صفحے ہی سے نسخے کا آغاز ہوتا ہے جس کی پیشانی پر ”باب الف ممدودہ“ درج ہے۔ کوئی ترقیمہ یا قطعہ تاریخ تصنیف وغیرہ بھی نہیں ہے۔ البتہ آخری اندراج کے بعد ”تمام شد“ لکھا ہے اور اس کے بعد تاریخ پڑی ہے جو یکم مارچ ۱۹۹۸ء ہے۔

ابتدا میں لغت کا نام بھی نہیں لکھا چونکہ کوئی سرورق یا لوح وغیرہ بھی نہیں ہے لیکن کسی نے بعد میں بطور یادداشت ”فرہنگ محاورات اردو“ لکھ دیا ہے۔ چونکہ یہ قلمی نسخہ امیر مینائی کے دیگر آثار قلمی کے ساتھ اداریس احمد المتخلص بہ خالد مینائی

(پسر محمد احمد صریر مینائی)، جو اسرائیل احمد مینائی کے برادر بزرگ اور امیر مینائی کے پوتے تھے، کی تحویل میں رہا ہے لہذا گمان غالب ہے کہ جس طرح دیگر قلمی آثار پر ان کی بعض یادداشتیں یا وضاحتیں (ان قلمی نسخوں سے متعلق) درج ہیں، اسی طرح یہ نام بھی خالد مینائی صاحب نے لکھا ہوگا اور انھوں نے اپنے بزرگوں سے اس نام کی روایت بھی یقیناً سنی ہوگی۔

نسخے میں سرخ اور سیاہ روشنائی استعمال کی گئی ہے۔ بنیادی اندراجات (headwords) یا اس الفاظ سرخ روشنائی سے لکھے گئے ہیں اور تشریح/معنی اور سند کے اشعار سیاہ روشنائی میں ہیں۔ ہر حرف کی تقطیع کا آغاز عنوان سے ہوتا ہے مثلاً باب الف مقصورہ، باب باء موحده وغیرہ اور یہ بھی سرخ روشنائی سے لکھے گئے ہیں۔

ہر صفحے پر پندرہ (۱۵) سطریں ہیں لیکن کوئی کالم نہیں بنایا گیا۔ کتابت نستعلیق ہے لیکن خط پختہ یا بہت جما ہوا نہیں ہے اور کسی باقاعدہ کتاب کے ہاتھ کا لکھا ہوا معلوم نہیں ہوتا۔ البتہ نسخہ اچھی حالت میں ہے اور جلد بندی کے باعث محفوظ بھی رہا ہے۔ لیکن کاغذ بھر بھرا ہو گیا ہے اور صفحات پلٹنے پر کاغذ کے ٹوٹ جانے کا خدشہ رہتا ہے۔

نسخے کے صفحات جیسا کہ عرض کیا گیا سات سو تین (۷۰۳) ہیں لیکن ان پر شمار کا عدد درج نہیں ہے۔ اسی لیے اکثر صفحات پر ”ترک“ کا اہتمام ہے یعنی (جیسا کہ بالعموم قلمی نسخوں میں ہوتا ہے) سیدھے ہاتھ کے صفحے کے نچلے بائیں کونے پر اگلے صفحے کا پہلا لفظ لکھا ہے۔ لیکن کچھ صفحات پہ اہتمام نہیں ہو سکا ہے، مثلاً صفحہ اکتالیس (۴۱) سے چوہن (۵۴) تک ترک نہیں ملتا۔ بعض دیگر صفحات بھی ایسے ہیں۔ البتہ صفحات بظاہر تسلسل میں ہیں اور نسخہ مکمل ہے۔

اس لغت کے اندراجات میں الفاظ، محاورات، فقرات، تراکیب اور کہاوتیں شامل ہیں حالانکہ اس کے نام سے یہ خیال ہوتا ہے کہ اس میں صرف محاورات ہوں گے۔ لیکن اس میں نہ صرف ”آپ بیتی“ جیسے مرکبات موجود ہیں بلکہ مفرد اندراجات مثلاً اناڑی، اڑی، پچھسی، ڈھانچا، لاج، ہنکار اور ہنہانا وغیرہ بھی ملتے ہیں۔

پہلا اندراج ”آپ بیتی“ کا ہے اور آخری اندراج ”یہ کیا زبان نکالی ہے“ کا ہے۔ ہر صفحے پر اندراجات کی تعداد، اسناد زیادہ ہونے کی وجہ سے تین یا چار ہی ہے۔ بعض صفحات پر اندراجات زیادہ بھی آگئے ہیں اور آٹھ دس تک بھی ہیں۔ اگر اوسطاً فی صفحہ پانچ اندراجات فرض کیے جائیں تو ان کی تعداد تقریباً ساڑھے تین ہزار (۶۰۰، ۳) بنتی ہے۔

امیر مینائی نے اس لغت میں ترتیب اندراج میں الف بانی ترتیب کو ملحوظ رکھا ہے لیکن اس اصول کی پابندی نہیں کی جس کے تحت پہلے بنیادی اندراج یا اس لفظ (headword) کو درج کیا جاتا ہے اور پھر اس کے ذیلی یا تحتی مرکبات لکھے جاتے ہیں، بلکہ امیر نے صرف محض الف بانی ترتیب کو مد نظر رکھا ہے لیکن چونکہ لغت میں مفرد اندراجات کم ہیں اور بالعموم مرکبات و محاورات ہیں لہذا یہ عیب اتنا کھلتا نہیں ہے۔

تقریباً ہر تشریح سے پہلے لفظ ”یعنی“ لکھا گیا ہے۔ حالانکہ اس کی قطعاً ضرورت نہ تھی۔ امیر اس سے قبل اپنی معروف لغت ”امیر اللغات“ کی تین جلدیں مرتب کر چکے تھے بلکہ ان کی زندگی ہی میں اس کی دو جلدیں چھپ چکی تھیں

اور ان میں یہ عیب نہیں ہے۔ البتہ ”فرہنگ محاورات اردو“ کے اندراجات کی تشریح میں امیر نے کچھ زیادہ تفصیل نہیں دی۔ بعض جگہ تشریح تشنہ ہے۔ کہیں کہیں تشریح میں غیر ضروری وضاحت سے کام لیا ہے اور ایسے موقعے پر تعقید لفظی بھی نظر آتی ہے مثلاً ”آرسی مصحف دکھلایا“ کی تشریح میں (جو اگلے صفحات پر ملاحظہ کی جاسکتی ہے)۔

ایک عجیب بات یہ ہے کہ امیر جیسے کہنہ مشفق لغت نویس نے محاورات کے اندراجات میں مصدر کے بجائے فعل ماضی یا فعل حال استعمال کیا ہے، مثال کے طور پر ”انگاروں پر لوٹے اور لوٹایا“ کے اندراج کو لیجیے۔ اس سے قطع نظر کہ فصل لازم (لوٹنا) اور فعل متعدی (لوٹانا) کا اندراج ایک ساتھ نہیں ہوتا اور لغت میں ایسے موقعے پر دو الگ الگ اندراج قائم کیے جاتے ہیں، یہاں مصدر یعنی ”انگاروں پر لوٹنا“ اور ”لوٹانا“ کے بجائے فعل ماضی لایا گیا ہے ”یعنی انگاروں پر لوٹے یا ”لوٹایا“۔ یہ کسی ایک جگہ نہیں بلکہ اکثر اندراجات اسی طرح مصدر کے بجائے فعل ماضی میں یا حال میں ملتے ہیں۔ جیسے ”انگڑائی لینا“ کے بجائے ”انگڑائی لی“، ”آج کل آرے بنے کرنا“ کے بجائے ”آج کل آرے بلے کرتے ہیں“ اور ”زبان پر سردینا“ کی بجائے ”زبان پر سردیتے ہیں“ لکھا گیا ہے۔ یہ ضرور ہے کہ کئی اندراجات میں مصدر ہی ملتا ہے جیسے: آنکھیں چرانا، پانی پی پی کے کو سنا اور منھ لگانا وغیرہ۔ لیکن یہ دورنگی عجیب ہے اور امیرینائی سے اس کی توقع نہیں کی جاسکتی۔ البتہ کہاوتوں کے اندراج میں ظاہر ہے کہ مصدر نہیں ہوتا اور اس کا خیال رکھا گیا ہے، مثلاً پرائی آنکھیں کام نہیں آتیں، کولہو کے بیل کو گھر میں منزل ہے۔ ہاتھی کے دانت دکھانے کے اور ہیں اور کھانے کے اور وغیرہ۔

کہیں کہیں تشریح میں پرانے انداز کی جھلک ملتی ہے۔ مثال کے طور پر ایک اندراج لفظ ”بانکین“ کا ہے اور اس کی تشریح میں قدیم لغات کے انداز میں یہ لکھنا کافی سمجھا گیا کہ ”مشہور معنی ہیں“۔ اس کے بعد اسناد دے دی ہیں۔ ایسی بے قاعدگی امیرینائی سے سرزد ہونا تعجب خیز ہے کیونکہ بالعموم یہ سمجھا جاتا ہے کہ اردو میں باقاعدہ سائنٹفک انداز کی لغت نویسی کا آغاز امیرینائی نے امیر اللغات سے کیا۔ پرانی لغات میں چاہے وہ اردو کی ہوں یا فارسی کی، کہیں کہیں اسی طرح عام مستعمل الفاظ کو ”معروف است“، ”یا مشہور ہے“ کہہ کر تشریح نگاری سے مستثنیٰ کر دیا جاتا تھا۔ ظاہر ہے کہ جدید لغت نویس کے نزدیک یہ مضحکہ خیز ہے کیونکہ لغت میں ہر لفظ کا اندراج ہونا چاہیے چاہے وہ معروف و معلوم ہو یا مجہول و غریب اور بالفرض مجال لغت نویس صرف غریب اور نادر الوقوع الفاظ ہی کے اندراج کا فیصلہ کرتا ہے تو پھر اس لفظ کے لکھنے کی ضرورت ہی کیا ہے جو بقول اس کے ”مشہور“ ہے۔

امیر نے ”فرہنگ محاورات اردو“ میں کہیں بھی کسی اندراج کی قواعدی حیثیت واضح نہیں کی۔ اس لغت میں محاورات کے علاوہ کہاوتیں، مقولے، فقرے، مرکبات اور بعض مفرد الفاظ بھی درج ہیں۔ ضروری تھا کہ ان کی وضاحت کی جاتی۔

اصولاً محاورات کی لغت میں تلفظ تو درکار نہیں تھا لیکن جب مفرد اندراجات دے دیے تو ان کا تلفظ بھی واضح کرنا

چاہیے تھا جو نہیں کیا گیا۔

نسخے میں استعمال کیا گیا املا خاصا قدیم ہے، مثلاً یاے معروف اور یاے مجہول میں کوئی فرق روا نہیں رکھا گیا اور بالعموم ہر جگہ یاے معروف ہی لکھی گئی ہے۔ غنے کا بھی کوئی تصور نہیں ہے اور ہر جگہ نون بالا اعلان ہی ملتا ہے۔ اسی طرح ہائے مخلوط کا کوئی تصور نہیں ہے۔ ہائے مخلوط والے تمام الفاظ ہائے ہوز یا ہائے مخنفی سے لکھے گئے ہیں، مثلاً کچھ کو کچھ، ڈھال کو ڈھال، آنکھوں/آنکھ کو آنکھوں/آنکھ لکھا گیا ہے۔ اس الے کی وجہ سے بعض اوقات اور غلط قرأت کا احتمال بڑھ جاتا ہے۔ طرز املا کی وضاحت کے لیے قلمی نسخے کے دو اندراجات پیش ہیں۔ ”آپ بیتی“ کی سند کے طور پر دیا گیا شعر:

جان صدقے اس پری کے جس نے انشا سے کہا

آپ بیتی کہہ کہانی کچھ کسکی مت چلا

کو کا تب نے یوں لکھا ہے:

جان صدقے اس پری کی جسنی انشا سے کہا

آپ بیتی کہہ کہانی کچھ کسکی کی مت چلا

ایک اندراج یوں ہے: آنکھوں کو رو بیٹھنا: آنکھوں سے نا امید ہو جانا۔ اس کو کا تب نے یوں لکھا ہے: آنکھوں کو رو بیٹھنا: آنکھوں سے نا امید ہو جانا۔ حالانکہ اس سے قبل امیر اللغات کی دو جلدیں چھپ چکی تھیں، امیر مینائی زبان کے استعمال اور املا کے معاملے میں بہت حساس اور احتیاط پسند تھے۔ امیر اللغات کی تیسری جلد کا قلمی نسخہ بھی ہمیں دیکھنے کا اتفاق ہوا ہے۔ اس کا سال کتابت ۱۸۹۵ء ہے اور نظر ثانی میں ۱۸۹۸ء بھی نظر آتا ہے۔ اُس میں لفظوں کو ملا کر تو لکھا گیا ہے لیکن یاے معروف و مجہول اور ہائے مخلوط و مخنفی میں امتیاز روا رکھا گیا ہے۔ کہیں کہیں غنے کو بطور نون بالا اعلان لکھا گیا ہے لیکن مجموعی طور پر اس کی کتابت ہر لحاظ سے زیر نظر نسخے سے بہتر ہے، گو یہ بھی اسی زمانے کا لکھوا ہوا ہے۔

زیر نظر قلمی نسخے میں بھی لفظوں کو ملا کر لکھا گیا ہے لیکن یہاں ہائے مخلوط اور یاے مجہول کا اہتمام نہ ہونے کی وجہ

سے کہیں کہیں لفظوں کی شکل عجیب سی ہو گئی ہے اور پڑھنے میں غلطی کا امکان رہتا ہے۔

خیال آتا ہے کہ شاید امیر کو اس پر نظر ثانی کا موقع (اپنی علامت اور مصروفیت کے سبب) نہیں مل سکا، لیکن

کا تب نے ص ۹۰ پر الف کی تقطیع ختم ہونے پر ”صحیح البیاض“ لکھ دیا ہے جو اس بات کی علامت ہے کہ بیاض سے نقل کر کے ملا لیا گیا ہے اور گویا صحیح نقل کیا گیا ہے۔ لیکن یہاں وہی بات کہنی پڑتی ہے جو طرز املا اور رسم الخط کی بحث میں کہی جاتی ہے (یا کہی جانی چاہیے) کہ یہ املا کا تب کا ہے، مولف کا نہیں ہے۔ خدا جانے امیر نے اپنی بیاض میں کسی لفظ کا املا کس طرح کیا ہوگا اور کا تب نے اپنی دانست میں اسے کس طرح ”صحیح“ لکھا ہوگا۔ جو لوگ املا اور سچے کے مباحث میں یہ دلیل دیتے ہیں کہ فلاں لفظ کا املا مثلاً وی دکنی نے یا میر نے یوں کیا ہے ان کی خدمت میں ہم یہی عرض کرتے ہیں کہ

حضرت! میر نے نہیں کاتب نے اس کا املا یوں کیا ہے۔ جب تک قلمی نسخہ بخیر مصنف سامنے نہ ہو اس طرح کے فیصلے صادر نہیں کرنے چاہئیں۔ زیر نظر نسخہ بھی امیر کا دست نوشتہ معلوم نہیں ہوتا ورنہ اس طرح کے املا کی امیر مینائی سے توقع نہیں کی جاسکتی۔

امیر اللغات کی جلدوں کا اس لغت سے موازنہ کرتے ہیں تو یقین نہیں آتا کہ یہ ایک ہی شخص کی تالیف ہیں۔ اس نسخے کا سال کتابت ۱۸۹۸ء ہے اور ۱۹۰۰ء میں امیر کا انتقال ہو گیا تھا۔ ایسا لگتا ہے کہ امیر کو بوجہ علالت، مصروفیت، سفر اور ضعیف العمری اس پر نظر ڈالنے کا موقع نہیں مل سکا ورنہ وہ اس میں بہت کچھ ترمیم و تنسیخ اور اضافہ کرتے۔ بہر حال، اردو میں محاورات کی لغات بہت کم ہیں (انگریزی میں خاصی تعداد میں ہیں) لہذا اس کی اپنی ایک اہمیت تو ہے۔ پھر اس میں بعض نادر الوجود الفاظ و محاورات اور ان کی اسناد آگئی ہیں جس کی وجہ سے اس کی اہمیت اور بڑھ جاتی ہے۔ سب سے اہم بات تو یہ ہے کہ یہ امیر مینائی کے قلم سے ہے۔ آئیے اس کے ابتدائی صفحات دیکھتے ہیں۔

”فرہنگ محاوراتِ اردو“

از امیر مینائی

تدوین و تحشیہ: رؤف پارکھ

باب الف ممدودہ

آپ بیٹی: یعنی اپنی سرگزشت

جان صدقے اس پری کے جس نے انشا سے کہا (۱)
آپ بیٹی کہہ کہانی کچھ کسی کی مت چلا

(انشا)

آپ بیٹی ہی کہا کرتا ہوں میں راتوں کو (۲)
دھیان قصے کا مجھے ہے نہ کہانی کی ہوس

(رنگین)

آپ دھاپ: اپنی فکر اور اپنا اندیشہ

جاتے ہی اس کے کیا کہوں بس چال ڈھال دی
تاب و توان و صبر کی یاں آپ دھات نے

(جرات)

آپ روپ: یعنی خود بدولت

ٹک بنا بیٹھے جو غصے کی سی صورت آپ روپ
گر چہ تھے بے جرم پر کیا کیا ڈرایا آپ نے

(جرات)

گر آپ روپ ہم سے باتوں میں ٹک کڑے ہوں (۳)
سورگڑے جھگڑے قضیے قضیے جھٹ اٹھ کھڑے ہوں

(انشا)

آپس کی پھوٹ (۴): یعنی آپس کا خلاف (۵) اور نفاق۔

بگڑا دلا معاملہ آپس کی پھوٹ سے
پھوٹا جگر کا آبلہ آپس کی پھوٹ سے

(کلمت)

دیدہ و دل مجھ سے کچھ پوچھ کے کرتے نہیں
پھوٹ سے آپس کی آہ مفت یہ گھر جائے گا

(نثار)

پھوٹے جو روئے دیدہ تر پھوٹ پھوٹ خوب
اے جنبش مرثہ نہیں آپس کی پھوٹ خوب

(سرور)

آپ سے آپ: یعنی خود بخود، بے سکھائے کسی کے۔

مجھ سے اب صاف بھی ہو جاویں ہی یار آپ سے آپ
جیسے آیا ہے ترے دل میں غبار آپ سے آپ (۷)

(ناخ)

تین حرف اس بت بدخو پہ تو اب بھیج نصیر
آپ سے آپ جو ہو جائے خفا تیسرے دن

(نصیر)

آپ کا کیا بگڑتا ہے: یعنی آپ کا کیا نقصا، ضرر اور زیاں ہوتا ہے۔

تم جو کہتے ہو کہہ دو حسرت سے
آہ و فریاد یاں کیا نہ کرے
آپ کا اس میں کیا بگڑتا ہے
دردِ دل کی کوئی روا نہ کرے

(حسرت)

آپ کا نام ہوگا ہمارا کام ہوگا: یعنی دونوں کا مقصد حاصل ہوگا۔

تیغِ ابرو کو جو آنکھوں کا اشارہ ہوگا (۸)
آپ کا نام ہو اور کام ہمارا ہوگا

(نثار)

آپ کو دور کھینچنا: یعنی بسببِ نخوت اور باعثِ غور کسی کو اپنا ہم سراور برابر نہ جاننا۔

بے تکلف ہاتھ کو بستر پہ اے مغرور کھینچ
بیٹھ جا نزدیک (۹) بر کے آپ کو مت دور کھینچ

(نکھت)

کیا شکوہ جفاے آسماں کا
میں آپ کو دور کھینچتا ہوں

(مومن)

آپ کو شاخِ زعفران سمجھنا: یعنی خود کو بہت عمدہ اور اعلیٰ اور نفیس اور شان والا بہمہ صفت موصوف جاننا۔

سمجھتی آپ کو ہے شاخِ زعفران دیکھو
شگوفہ اور ہی لائی ہے اب کی بار بسنت (۱۰)

(شاہ نصیر)

جلے ہے مطبخِ عالی میں جو کوئی ہیزم
بجا ہے آپ کو گر شاخِ زعفران جانے (۱۱)

(نکھت)

سدرہ کی شاخ بن گئی قبضہ شاہ میں کماں
شاخ کماں آپ کو سمجھے ہے شاخ زعفران

(سرور [دہلوی]) (۱۲)

شانہ شاخ زلفِ گلرو میں
آپ کو شاخ زعفران سمجھا

(منیر)

بھلہ (۱۳) رے یہ دماغ سمجھا ہے
آپ کو شاخ زعفران تو نے

(انشا)

آپ میں آنا: یعنی ہوش میں آنا۔

ذرا تو آپ میں آنے دو کچھ آتے ہی مت پوچھو
میاں کافر ہو [س] گر کچھ ہوش اب مجھ میں رہا ہووے

(جرات)

جب تلک یاں جلوہ فرما ہوں نہ آپ
آپ میں آنا مجھے دشوار ہے

(نکھت)

آپ ہی آپ ہیں: یعنی دوسرا کوئی نہیں ہے، آپ ہی ہر رنگ میں جلوہ گر ہیں (۱۴)۔
آپ ہی آپ ہیں وہ آپ نے سچ مسرمایا
یونہی (۱۵) کچھ دھوکے سے تھے نام کو، ہم یا معبود

(انشا)

وہی آسنے میں وہی سنگ میں ہے
غرض آپ ہی آپ ہر رنگ میں ہے

(نکھت)

آٹھ آٹھ آنسو رلایا (۱۶): یعنی زار زار رلایا۔

آٹھ آٹھ آنسو نہ اب کیونکہ پڑے روئیں (۱۷) ہم
چھوڑ تنہا مجھے (۱۸) آٹھوں کے چلے میلے تم (۱۹)

(جرات)

شمع آسا سر سے پا تک صرف گریہ ہو گئے
مثل شبنم آٹھ آٹھ آنسو رلایا آپ نے

(نکبت)

کیوں آٹھ آٹھ آنسو رلاتا ہے مجھ کو تو
ہے گا کسی کے جی کا ستانا بہت برا

(انشا)

گر ہم کو لگ گئی (۲۰) ہیں کبھی ہچکیاں تو ہم (۲۱)
آٹھ آٹھ آنسو روئے ہیں دو دو پہر تک (۲۲)

(مصحفی)

روؤں نہ کیوں آٹھ آٹھ آنسو
ہو جاؤں اگر دو چارِ قاصد (۲۳)

(ناسخ)

آہ بے در دانہ وہ ہنستا رہا مانند برق
آٹھ آٹھ آنسو مجھے جوں ابر گریاں دیکھ کر (۲۴)

(نحیف)

آٹھ پہر سولی ہے: یعنی دن رات مصیبت ہے۔

آٹھ پہر سولی ہے دل کو یادِ سروِ قامت میں
ہے ایک ہی نکتے کی کمی بیشی قامت اور قیامت میں [کذا] (۲۵)

(نکبت)

آج زبان کھلی ہے کل بند ہے: یعنی آج زندہ ہیں کل مرجائیں گے جھوٹ کیوں بولیں یہ کلام بطرِ صداقت اور راست
گوئی اکثر زبان پر آتا ہے۔

راست ہی ٹک بولیو ان کی ہی سو گند ہے
آج کھلی ہے زباں کل کے تیں بند ہے

(سودا)

آج کدھر سے چاند نکلا: قاعدہ ہے کہ جو شخص کسی کا مشتاق ملاقات ہوتا ہے اور وہ اس کے گھر آتا ہے تو اس کا شائق دیدار کہتا ہے کہ آج کدھر کا چاند نکلا یعنی نہایت تعجب اور نہایت مقام حیرت ہے۔
دن کو جو آیا گھر میں مرے وہ سر سے پانک سارا چاند
گردوں سے خورشید پکارا آج کدھر سے نکلا چاند

(نکھت)

نیا یہ بدلی سے چاند نکلا تو بولے سب اہل دید دیکھو
یہاں جو تشریف آپ لائے کدھر سے یہ آج چاند نکلا (۲۶)

(انشا)

آج کرے گا کل پائے گا: آج مدعا روز حیات سے ہے اور کل مقصد ہے روز قیامت کے دن سے [کذا] یعنی زندگی میں جیسا عمل کرے گا ویسا ہی حشر کو اجر ملے گا۔ نیکی کا عوض نیکی اللہ دے گا اور بدی کی سزا بدی ملے گی۔
جو کوئی کسی کو یار کھپائے گا
یہ یاد رہے وہ بھی نہ کل پائے گا
اس دہر مکافات میں سن اے غافل
جو آج کرے گا سو وہ کل پائے گا

(غافل) (۲۷)

آج کل آرے بلے کرتے ہیں: یعنی وعدہ وفا نہیں کرتے۔

واے قسمت جن پہ ہم مرتے رہے
آج کل آرے بلے کرتے رہے (نکھت)

آج کل کرتے ہیں: یعنی وعدے کو وفا نہیں کرتے۔

کل سے کل ہوتے ہوئے اے بے وفا برسوں مجھے
آج کل نے تیری مارا آج کل برسوں مجھے (۲۸)

(نکھت)

کہا تھا اس نے مجھے کل کہ آؤں گا میں کل
ملا جو آج تو کل کا وہی پھر آیا خلل
جو پوچھا میں کہ تری کل کو بھی کہیں ہے کل
تو ہنس کے کہنے لگا جا عبث نہ کر کل کل
جو کل کا وعدہ کیا تھا سو کل کو کہتا ہوں چل
عرض یہ اس کا ہے مطلب کہ کر کے لیت و لعل
دید فرہیم و سازد امیدوار مرا
کہ تا ہنشر نشانہ امیدوار مرا (۲۹)

(سودا)

آپ پھر کل لگے بتانے آج
ہووے کافر جو کل کو مانے آج (۳۰)

(رنگین)

آج نصیبوں سے ہاتھ لگے ہو: یعنی قسمت کی خوبی سے ملاقات ہوئی ہے۔
اگرچہ تم نہیں ملتے ہو ہم غریبوں سے
پر آج ہاتھ لگے ہو مرے نصیبوں سے

(کامل)

کل تک نہیں چھوڑوں گا لگایا جو گلے سے
تم آج نصیبوں سے مرے ہاتھ لگے ہو

(نکھت)

آدھی کو چھوڑ ساری کو دوڑ: یعنی یہ کام خرچ والوں کا ہے کہ توکل اور قناعت نہیں کرتے۔
آدھی کو چھوڑ ساری کو دوڑے ہے ماہ نو
ایسا نہیں جہاں میں کوئی دوسرا حریص

(نصیر)

باغ سے دنیا کے رنگیں کچھ نہ پایا اس نے پھل
چھوڑ کر آدھی کو دوڑا حرص سے ساری کو آہ

(رنگین)

آدمی نہیں گھن چکر ہے: یعنی بڑا پھرتا ہے بیٹھتا ہی نہیں۔

آرام کرنا اور آرام میں ہونا: یعنی سونا۔

سننے ہی مرا نام وہ کہتا ہے کہ یارو
ہیں اس گھڑی آرام میں کہہ دو کہ سدھارو

(جرأت)

آرسی مصحف دکھلایا: رسم ہے کہ دولہن کو اور دولہ [دولہا] کو بعد نکاح باندھنے کے اور ادا ہونے سب رسموں کے کلام اللہ شریف اور آئینہ درمیان میں [کذا] رکھ کے دکھلاتے ہیں اور نیک شگون سمجھتے ہیں اور آئینہ دکھلانے کی رسم عروس و شوہر کو سکندر نے جاری کی اور آئینہ بھی اس نے ایجاد کیا ہے، فولاد کا۔ سابق سکندر سے آئینہ نہ تھا۔

اجی دیکھو گے جب تم آرسی مصحف تو ہاں (۳۲) انشا
پڑھے گا سورہ الحمد اور اخلاص کا جوڑا (۳۳)

(انشا)

خطوطِ جدولِ زرّیں بندھا زرتار سہرا ہے
بجائے آرسی مصحف جبین و روے زیبا ہے (۳۴)

(نکبت)

آری چل جانا: رنج اور مصیبتیں اور محنتیں اور خوریاں اٹھانا۔

آہ بھی منہ سے نہ نکلی گرچہ یاں
عاشقوں کے سر پہ آری چل گئی

(مصحفی)

آڑے آنا: یعنی درمیان میں [کذا] حائل اور حارج ہونا۔

مانع تھا ادھر تو ادب آڑے تھی ادھر شرم
شب لب سے بہم ملنے لب یار نہ پایا (۳۵)

(ممنون)

مر ہی گئے تھے ہجر کی شب لیک بچ گئے
کیا جانے کب کا آگیا آڑے لیا دیا (۳۶)

(معروف)

دیر تک مصروفِ نظارہ رہے ہنگامِ قتل
سخت جانی کا ہوں منت کش کہ آڑے آگئی

(نکبت)

آس پاس: یعنی گرد و پیش۔

شینے دھرے ہیں ہاں مرے دل بر کے آس پاس
یاں آبلے (۳۷) ہیں اس دلِ مضطر کے آس پاس

(نصیر)

کہا کل ان سے کسی نے اگر اجازت ہو
تو آس پاس ترے حیفِ ناتواں پھر جائے
یہ سن کے تب متہتم ہو پھر لگا کہنے
جو اس کے جی کی خوشی ہے تو خیر ہاں پھر جائے

(حیف)

آستین چڑھانا: یعنی قتل پر آمادہ اور مستعد ہونا۔

کہکشاں کی صبح دم ڈھونڈے نہ پائی آستین
آسمان نے قتلِ مردم پر چڑھائی آستین

(نکبت)

ذبح کرنے کا مگر قصد ہے اب رنگیں کا
آستینوں کے جو ظالم نے لیے چاک چڑھا (۳۸)

(رنگین)

ابرو کو وقتِ ذبحِ غضب سے نہیں چڑھا

تڑپے مبادا طائرِ دل آستیں چڑھا (۳۹)

(سرور)

ہوا دست و گریباں غیر تو پر کیا غضب یہ ہے
کہ مجھ پر تم بھی غصے میں چڑھائے آستیں نکلے

(جرأت)

کمر سے غنچہ آسا باندھ کر دامان کیں آیا
برنگِ شاخِ گل قاتل چڑھائے آستیں آیا

(نصیر)

آستیں کا سانپ: یعنی وہ شخص جو پاس رہے اور دشمن جاں ہووے۔

پھر ایہ آنکھوں میں اس زلفِ عنبریں کا سانپ
کہ موجِ اشک ہوئی میری آستیں کا سانپ

(انشا)

بنا ہے دل مری بر میں بغل کا دشمن ہاے
کہ آستیں کی ہر اک چین ہے آستیں کا سانپ

(نصیر)

ہاتھ کٹواتا ہے گل رو دستِ گل خوردہ کو دیکھ
ہاتھ کیا بیہات میری آستیں کا سانپ ہے

(نکبت)

دل کو پھنسا کے زلف میں اک بے وفا کی آہ
پالا ہے ہم نے سانپ گویا آستیں کا

(احمدی)

آس ٹوٹنا: امید منقطع ہونا۔

ٹوٹے نہ آس ہرگز (۴۱) ہوں آشنا فغاں کا
لگو ترا یہ بنگی ہے میرے استخوان کا (۴۲)

(نصیر)

جو کچھ چاہو ہے اپنے داتا کے پاس
بھلا اس سے کیوں توڑیے اپنی آس

(انشا)

آسمان پر دماغ ہونا: نہایت غرور اور تمکنت ہونا برابر اپنے کسی کو نہ سمجھنا۔
سمجھ نہ کم قدر محکو اتنا کہ عشقِ خورشید رو سے غیرت
میں ذرہ ساں گو کہ کچھ نہیں ہوں ہے آسماں پر دماغ اپنا

(غیرت)

ہیں جیوں بگولا خاک نشیں اور شان پر
ہے پانو (۴۳) توڑ میں پیدماغ آسماں پر

(نکھت)

دو جہاں سے فسراغ رکھتے ہیں
آسماں پر دماغ رکھتے ہیں

(نصیر)

ممکن نہیں کہ خاک نشینوں کی ٹوسنے
ہے ان دنوں دماغ ترا آسماں پر

(والا)

یہ وہ عشقِ خانہ خراب ہے کہ زمیں پہ اہل غرور کو کوئی دم میں خاک نشیں کرے اگر آسماں پہ دماغ ہو (تجمل)
دیکھ زانو پہ اس کے سر اپنا
ہے دماغ آسماں پر اپنا

(مومن)

آسماں ٹوٹنا: آفتِ ناگہانی اور بلائے آسمانی نازل ہونا اور سخت صدمہ پہنچنا۔
کیونکہ نہ جائے رشتہ عمر اپنا حبان ٹوٹ
فرقت میں تیری مجھ (۴۴) پر گرا آسماں ٹوٹ

(جرات)

بغل میں شیشہ دل اپنا جو ہتاں ٹوٹا
توسر زمین محبت پہ آسماں ٹوٹا (۴۵)

(نکھت)

جوشاخ گل سے کوئی غنچہ باغباں ٹوٹا
توسر پہ بلبل نالاں کے آسماں ٹوٹا

(سرور)

معروف (۴۶) تو اس کے حق میں فقرے مت جوڑ
اپنے پہ تو آسماں آفت کا نہ توڑ
رنگیں سے ممتا بلہ کچھ آسان نہیں
بھاری پتھر ہے اس کو تو چوم کے چھوڑ

(رنگین)

شب منراق ہے یا آسماں غم ٹوٹا
الہی ہو گئی کیسی یہ مجھ پہ بھاری رات

(میر)

خاک سے کیوں نہ میریاں ہو
مجھ پہ تو آسماں ٹوٹا ہے

(میر)

آسماں جھانکنا: بسبب چالاکی اور چستی کے آسماں پر چڑھنے کا ارادہ اور قصد ہونا۔
جھانکے ہے ہفت آسماں کو جلدی اس کے ہر قدم
بسکہ عرصہ شش جہت کا منہ پر اس کے تنگ ہے

(سودا)

آسماں زمین ایک کرڈالنا: ہنگامہ قیامت برپا کرنا، آسماں وز میں دونوں آپس میں ملا دینا۔
نالہ نفع صور اسرافیل
آسماں و زمین کو ایک کیا

(نکھت)

آسماں اور زمیں ایک نہ کر دوں پیارے
اب کے فرقت میں تو محشر ہی مسرا نام نہیں

(محشر)

آسماں کا تھوکا منہ پر پڑتا ہے: یعنی جو کوئی شخص ازراہ غرور کسی کو اپنا ہمسر اور برابر نہیں جانتا انجام کار خراب ہوتا ہے اور جو کوئی کسی کو دشنام ناحق دیتا ہے وہ اسی پر اُلٹ کر پڑتی ہے۔

کرے ہے ہم سری اس قد سے قمری سرو پچو کے ہے
پڑے ہے منہ پر اس کے آسماں پر جو کہ تھوکے ہے

(سرور)

آسماں کے تارے توڑنا: نہایت کار دشوار اور سخت کرنا۔

اے ہم نشیں جو خوبی طالع سے بے طلب
وہ رشکِ ماہِ مجھ سے ملا شب کو آن کے
کہتا تھا جذبِ دلِ مضطرب ز روئے فخر
لایا ہوں تارے توڑ کے میں آسماں کے

(نکھت)

آشنا صورت: یعنی وہ شخص کہ جس سے گاہ بگاہ ملاقات ہوتی ہو۔

منہ لگانا تو درکنار انھیں (۴۷)
نہ کہا، ہے یہ آشنا صورت

(میر)

ہم نفس کوئی نہ دیکھا بے کسی کے دن بقا
آشنا صورت مگر اک معنی بے گانہ ہتا

(بقا)

آشنائی گٹ کی: یعنی یارانہ ترک کیا۔

لی چپکے سے جب میں نے اس کے چٹکی
بولاً کہ پڑے حبان پہ تیسری پٹکی
پھر دانت تیلے کھٹک کے ناخن کو کہسا
بس چلیے اب آشنائی ہم نے گٹ کی

(انشا)

آگ کی بڑھیا: یعنی آگ کے پھول کے روئیں کہ جو گرمی میں ہوا سے اڑتے پھرتے ہیں۔
چتھورا کے محل کی ہو جو کوئی آگ کی بڑھیا (۴۸)
بنے وہ آگ کے بوڑھے اور بڑے نڈاف کا جوڑا (۴۹)

(انشا)

ہیں جواں کیوں دامِ الفت میں اسیر
جفت اس کا چاہیے ہے چرخِ پیر
کیا دورنگی میں گلِ رعنا ہے یہ
زالِ دنیا آگ کی بڑھیا ہے یہ

(نکھت)

آگ بگولا ہو جانا: نہایت غصہ اور بہت آزرده اور خفا ہونا
کیوں خاک سے باندھے نہ مری لاگ (۵۰) بگولا
دامن پہ پڑے جس کے وہ ہو آگ بگولا

(نصیر)

آگ بن جانا اور آگ ہو جانا: نہایت غصہ اور خشم ناک ہونا۔
تفتہ حبابی کا جو مضمون اُسے لکھتا ہوں کوئی
آگ ہو کر وہ مرے خط کو حبلادیتا ہے

(معروف)

آگ ہو جاتا ہے ہر دم مری صورت سے جو وہ
شاید اُس سے کوئی کچھ جا کے لگا دیتا ہے

(سرور)

عاشق تو جلا ہوا کھٹا ہے
وہ آگ بنا ہوا کھٹا ہے

(نصیر)

آئے ہو جب بڑھا کر دل کی جبلت گئے ہو
جب سوزِ دل کہا ہے تو آگ بن گئے ہو

(نصیر)

وہ آگ ہو گیا ہے خدا جانے غیبر نے
میری طرف سے اس کے تئیں کیا لگا دیا

(میر)

آگ لگا پانی کو دوڑے: یعنی آپ ہی فتنہ برپا کیا اور آپ ہی صلح کے درپے ہوئے۔
ضبط سربشکِ گرم سے دل تو جلا نصیر
پانی کو دوڑتی ہیں پھر آنکھیں لگا کے آگ

(نصیر)

لگا آگ پانی کو دوڑے ہے تو
یہ گرمی تری اس شرارت کے بعد

(میر)

آگ لگا جائے: یعنی جل جائے اور اڑ جائے۔

ابرمشٹگاں کو آگ لگ جائے
کیا برے ڈھب سے یہ برستے ہیں

(آشفٹہ)

روزاے نالہ کہے ہے تو کروں گا اب اثر
آگ لگ جائے کہیں تیرے اثر کرنے کو

(مصحفی)

آگ لینے آئے تھے: یعنی بہت شباب اور جلد چلے گئے ذرا توقف نہ کیا۔

گرم مجھ سوختہ کے پاس سے جانا کیا ہتا
آگ لینے کو جو آئے تھے تو آنا کیا ہتا

(میر)

آگ پھونک دینا: یعنی آگ بھڑکا دی اور جلا دیا۔ (۵۱)

آشیاں جو بنایا بلسل نے
پھونک دی آگ آتش گل نے

(نصیر)

پھونک دی ہے عشق نے آتش تن لاغر میں کیا
آگ سے کچھ بس نہیں چلتا خس و خاشاک کا

(ہوس)

سرد مہری سے بتوں کی ضبط آہ سرد نے (۵۲)
آگ پھونکی تن میں دل جوں پنبہ جل کر رہ گیا

(نکھت)

پھونکی ہے سو ز عشق نے وہ میرے دل میں آگ
خورشید ایک شعلہ ہے اس کا شرار برق (۵۳)

(معروف)

بچھے گی آتش دل ہم نے جانا تھا گھٹا آئی (۵۴)
ہواے ابر نے پر آگ پھونکی اور گلشن میں

(شوق)

کیا کیا آہ ناتواں تو نے
آگ سی پھونک دی یہاں تو نے

(انشا)

آگ جاگ اٹھی: یعنی آتش افسردہ روشن ہوگئی۔

جنہش دامن مسٹرگاں کی ہوا سے کس کی
آگ جاگ اٹھی محبت کی دہی سینے میں

(نکبت)

مخت خفتہ نے جگایا اسے صد حیف نصیر
آگ جو گلخن ۵۵۔ سینہ میں دہی رہتی تھی (۵۶)

(نصیر)

تو نے لگائی آگے یہ کیا آگ اے بسنت
جس سے کہ دل کی آگ اٹھی جاگ اے بسنت

(انشا)

آگے رنگ لائے گا: یعنی شورش اور فتنہ اٹھائے گا۔

دلا فرقت میں مجھ کو زیست سے تو تنگ لائے گا
ابھی کیا ہے ابھی تو آگے آگے رنگ لائے گا

(رنگین)

گریباں پھاڑ پھر سینہ کوئی سنگ لائے گا [کذا]
جنوں میں دست وحشت اور آگے رنگ لائے گا

(نکبت)

اشک پر سرنی ابھی سے ہے تو آگے ہم نشیں
رنگ لائے کیسے کیسے دیدہ تر دیکھیے

(میر)

کرے گا قتل تیغی (۵۷) کو چٹا کر سنگ لائے گا
بتوں کا دست رنگیں آگے آگے رنگ لائے گا (۵۸)

(شیفتہ)

سرسک تر کی جانح جگر گرنگ لائے گا
مرا رنگ پریدہ آگے آگے رنگ لائے گا

(سرور)

کہ عشق سبز رنگاں زندگی سے تنگ لائے گا
دلا یہ بنگ (۵۹) پینا آگے آگے رنگ لائے گا

(منیر)

آگے رکھ لیا: یعنی روبرو سے بھگا دیا (۶۰)

اجماع بوالہوسس کو رکھ رکھ لیا ہے آگے
مت جان ایسی بھیڑیں جی دینے والیاں ہیں

(میر)

کیا عالم کو کشتہ چشم کے عالم کو دیکھو تو
صفِ مژگاں نے آگے رکھ لیا رستم کو دیکھو تو

(نکھت)

چشم نے ابرو کو آگے رکھ لیا
شیر نے آہو کو آگے رکھ لیا

(سرور)

آگے ناک سو جھکے کیا خاک: یعنی نہایت بے وقوف اور نادان ہیں، صریحاً ایک چیز کہ روبرو آنکھ کے رکھی ہے نظر نہیں آتی
اور چار طرف چار طرف ڈھونڈتے پھرتے ہیں۔

آلا: یعنی نیا اور تازہ زخم۔ غور کی جا ہے کہ حرف آلے کا خصوصیت رکھتا ہے [کذا]۔ زخم کے ساتھ کسی تازی شے اور نئی خبر کو
آلا نہیں کہتے ہیں۔

تن محسوس کو شبنم سے بچانا اے دل
نہ چرا جائیں کہیں زحمن ہیں آلے پانی (۶۲)

(شاہ نصیر)

لب پر تنگالے (۶۳) بپ غم کے پامیں جنوں سے چھالے ہیں
تازے ہیں گل داغِ محبت زخمِ جگر سب آلے ہیں

(نکھت)

گھائل ہوں میں جس کا اسے پھر پوچھ پیو یارو
ٹانگے ابھی کھائے ہیں ابھی زحمت ہیں آلے

(جرات)

نہ مہکے بوے گل اے کاش یک چند
ابھی زخم جگر سارے ہیں آلے

(میر)

پھر بہار آئی چمن میں زخم گل آلے ہوئے
پھر مرے داغ جنوں آتش کے پر کالے ہوئے

(ناسخ)

حواشی:

- (۱) ان منابع و مصادر کی نشان دہی ڈاکٹر سید جاوید اقبال نے اپنے مقالے ”مطالعات امیر“ (مشمولہ تحقیق، سندھ یونیورسٹی، جام شورو، شمارہ ۲، ۱۹۸۸ء) میں کی ہے۔ نیز راقم نے بھی ان کی طرف اشارے کیے ہیں، ملاحظہ ہو راقم کا مقالہ: ”امیرینائی کی لغت نویسی اور اصول لغت نویسی“ (مشمولہ تحقیق، سندھ یونیورسٹی، جام شورو، شمارہ ۱۹، ۲۰۱۰ء) راقم نے حواشی میں تاریخ پیدائش میں پائے جانے والے تسامح کی طرف بھی اشارہ کیا ہے۔
- (۲) ان قلمی آثار کی تعارفی فہرست ڈاکٹر رفیق احمد خان نے اپنے مقالے ”امیرینائی کے مطبوعہ اور غیر مطبوعہ آثار“ (مشمولہ محزن، لاہور، شمارہ ۲۶، ۲۰۱۳ء) میں پیش کی ہے۔ کچھ ذکر راقم کے محمولہ بالا مقالے میں بھی ہے۔
- (۱) ”دیوان نگلیں [و] انشا“ (بدایوں: مطبوعہ نظامی پریس، ۱۹۲۴ء)، ص ۱۵۰؛ نیز ”کلام انشا“ (مرتبہ مرزا محمد عسکری و محمد رفیع، الہ آباد: ہندستانی اکیڈمی، ۱۹۵۷ء) ص ۴۰۳؛ ”کلیات انشا اللہ خان“ (نول کشور، سن ندارد) میں یہ مصرع یوں ہے:
- ع جان صدقے اس پری پر، یوں کہا جن نے مجھے (ص ۴۸)
- ”پری“ اور ”جان“ (جن) کی رعایت سے ”جن“ بھی خوب ہے۔
- (۲) ”دیوان نگلیں [و] انشا“ (محولہ بالا) میں یہ مصرع یوں درج ہے:
- ع اپنی بیتی ہی کہا کرتی ہوں میں راتوں کو (ص ۳۵)
- (۳) ”کلیات انشا“ (مرتبہ خلیل الرحمن داؤدی، لاہور: مجلس ترقی ادب، ۱۹۶۹ء، ج ۱) میں یہاں ”کڑے“ کی بجائے ”کڑی“ ہے جو سہو کتابت ہے کیونکہ قوافی کھڑے، بڑے، پڑے، گڑے وغیرہ ہیں (ص ۲۵۴)۔ ”کلام انشا“ (محولہ بالا) میں بھی ”کھڑے“ ہے (ص ۱۴۹)۔
- (۴) اصولاً ”آپس“ کے لفظ سے شروع ہونے والے مرکبات کا اندراج اس وقت ہونا چاہیے جب ”آپ“ کے تحتی مرکبات مکمل ہو جائیں۔
- (۵) اب ”خلاف“ کا لفظ ”اختلاف“ کے معنوں میں نہیں آتا۔
- (۶) ”فسرہنگ آصفیہ“ نے بھی ”آپس کی پھوٹ“ کی سند میں یہ شعر دیا ہے لیکن شاعر کا نام ”سرور“ کی بجائے ”مغفور“ دیا ہے۔

- (۷) ”کلیاتِ ناسخ“ (مرتبہ یونس جاوید، لاہور: مجلس ترقی ادب، ۱۹۸۹ء) میں یہ مصرع یوں درج ہے:
ع جس طرح ہے تری خاطر میں غبار آپ سے آپ (ج ۲، ص ۱۳۴)
- (۸) ”فرہنگِ آصفیہ“ نے یہ شعر ”آپ کا“ کی سند میں دیا ہے لیکن اس کی ردیف ”ہوگا“ کی بجائے ”ہو جائے“ لکھی ہے۔
- (۹) پلٹیش کے نزدیک ”بز“ کے ایک معنی عاشق اور خواست گار کے بھی ہیں۔ نیز ”بز“ کے ایک معنی سینہ اور آغوش کے بھی ہیں۔ اسی طرح چونکہ یہ عرض یا چوڑائی کے معنی میں بھی آتا ہے لہذا یہ (بستر کا) عرض کے معنی میں بھی ہو سکتا ہے۔
- (۱۰) ”کلیاتِ شاہ نصیر“ (مرتبہ تھویر احمد علوی، لاہور: مجلس ترقی ادب، ۱۹۷۱ء) میں یہ مصرع یوں دیا گیا ہے:
ع گئے ہے آپ کو کیا شاخ زعفران دیکھو (ج ۱، ص ۲۰۱)
- (۱۱) یہ شعر ”آپ کو زعفران سمجھنا“ کی نہیں بلکہ ”آپ کو شاخ زعفران جانا“ کی سند ہے۔
- (۱۲) یہی شعرا سی اندراج کی سند میں ”امیر اللغات“ (ج ۱) میں بھی درج ہے اور وہاں شاعر کا پورا نام سرور دہلوی لکھا ہے۔
- (۱۳) ”بھلہ“ بھلا کا ایک املا ہے۔
- (۱۴) کاتب نے یہاں ہیں کی بجائے ہے لکھا ہے۔
- (۱۵) کاتب نے ”یو ہیں“ لکھا ہے جو ”یونہی“ کا قدیم املا ہے لیکن ”کلیاتِ انشا“ (محولہ بالا) میں یہاں ”یونہی“ کی بجائے ”یوں بھی“ درج ہے (ص ۱۲۹)۔ اسی طرح ”کلامِ انشا“ (محولہ بالا) میں بھی ”یوں بھی“ ہے (ص ۷۸)۔
- (۱۶) کاتب نے ”رُلا یا“ کا املا یہاں اور تشریح نیز اسناد میں بھی واو کے ساتھ یعنی ”رولایا“ کیا ہے۔ اسے اشباعی املا کہتے ہیں۔
- (۱۷) ”کلیاتِ جرأت“ (مرتبہ افتداحسن، لاہور: مجلس ترقی ادب، ۱۹۶۸ء) میں ”روئیں“ کی بجائے ”رویں“ ہے۔ (ج ۱، ص ۲۳۲)
- (۱۸) ”کلیاتِ جرأت“ (محولہ بالا) میں ”ہمیں“ بجائے ”مجھے“ درج ہے۔
- (۱۹) یہ شعر ”آٹھ آٹھ آنسو رلانا“ کی نہیں بلکہ ”آٹھ آٹھ آنسو رونا“ کی سند ہے۔
- (۲۰) کاتب نے ”گئی“ کو ”گئیں“ لکھا ہے۔
- (۲۱) ”کلیاتِ مصحفی“ (مرتبہ نور الحسن نقوی، لاہور: مجلس ترقی ادب، ۱۹۶۸ء) میں یہ مصرع یوں درج ہے:
ع گر ہم کو لگ گئی کبھی ہیں پچکیاں تو ہم (ج ۱، ص ۲۴۱)
- (۲۲) یہ شعر ”آٹھ آٹھ آنسو رلانا“ کی بجائے ”آٹھ آٹھ آنسو رونا“ کی سند ہے۔
- (۲۳) ایضاً۔
- (۲۴) اس شعر میں نہ ”رونا“ کا لفظ آیا ہے نہ ”رلانا“، لہذا یہ صرف ”آٹھ آٹھ آنسو“ کی سند ہے۔ امیرینائی نے رونا اور رلانا کا الگ الگ اندراج کرنے کی بجائے ایک ساتھ ہی اس کی اسناد دے دی ہیں لیکن یہ شعرا ان دونوں کی سند نہیں ہے۔
- (۲۵) ”فرہنگِ آصفیہ“ نے بھی یہ شعر ”آٹھ آٹھ پہر سولی ہے“ کی سند میں دیا ہے لیکن اس میں دوسرا مصرع یوں ہے:
ع ہے اک نقطے کی کم و بیشی قامت اور قیامت میں
- (۲۶) ”کلیاتِ انشا“ (محولہ بالا) میں یہ شعریوں درج ہے:
یہاں جو تشریف آپ لائے کدھر سے یہ آج چاند نکلا
کہ ماہ کنعاں بھی جس کے آگے جو خوب سوچا تو ماند نکلا
(ص ۵۴)
- (۲۷) ”امیر اللغات“ (ج ۱) میں بھی ”آج کرے گا کل پائے گا“ کی سند میں یہ اشعار دیے ہیں لیکن انہیں وہاں رباعی لکھا ہے اور شاعر کا نام ”ردمند“ درج ہے۔ جبکہ فرہنگِ آصفیہ میں یہ اشعار ”کھانا“ کی سند میں دیے ہیں اور اسے ”قطعہ مرزائی“ قرار دیا ہے۔ آصفیہ میں چوتھا مصرع یوں درج ہے:

ع بیدار کرے گا آج کل پائے گا

- میرالغات (ج ۱) میں چوتھے مصرع میں ”سو“ کی بجائے ”تو“ ہے۔
- (۲۸) یہ شعر ”آج کل کرنا“ یا ”آج کل کرتے ہیں“ کی سند نہیں بلکہ آج کل کی سند ہے۔
- (۲۹) ان اشعار میں سے کوئی بھی ”آج کل کرنا“ یا ”آج کل کرتے ہیں“ کی سند نہیں ہے بلکہ ”آج کل“ کی بھی سند نہیں۔ ان اشعار کو یہاں شامل کرنے کا جو ذہن نہیں ہے۔
- (۳۰) یہ شعر بھی آج کل کرنا کی سند نہیں ہے۔
- (۳۱) یہ شعر آرام کرنا کی سند نہیں ہے بلکہ آرام میں ہونا کی سند ہے۔
- (۳۲) ”کلیاتِ انشا“ (محولہ بالا ص ۶۷) اور ”کلامِ انشا“ (محولہ بالا ص ۴۴) دونوں میں پہلے مصرعے میں ”ہاں“ کی بجائے ”واں“ ہے۔
- (۳۳) یہ شعر آری مصحف ”دکھلانا“ کی بجائے ”دیکھنا“ کی سند ہے۔ تشریح میں عقیدہ ہے اور سکندر اور آریے کی ایجاد کا کوئی حوالہ بھی نہیں دیا۔
- (۳۴) یہ شعر نہ تو آری مصحف ”دکھلانا“ کی سند ہے اور نہ آری مصحف ”دیکھنا“ کی سند ہے۔ بلکہ یہ صرف ”آری مصحف“ کی سند کے طور آسکتا ہے۔
- (۳۵) یہ آڑے آنا کی نہیں آڑے ہونا کی سند ہے۔
- (۳۶) یہ ”لیا دیا آڑے آنا“ کی سند ہے نہ کہ صرف آڑے آنا کی۔
- (۳۷) کاتب نے آبل کی بجائے آبلکہ لکھا ہے۔
- (۳۸) یہ ”آستین چڑھانا“ کی نہیں بلکہ ”آستینوں کے چاک چڑھانا“ کی سند ہے۔
- (۳۹) یہاں ”آستین چڑھانا“ نقل پر آمادہ ہونے کے معنی میں نہیں بلکہ لڑنے پر آمادہ ہونے یا کسی کام کا ارادہ کرنے کے معنی میں ہے۔ اسے الگ شق کے تحت معنی نمبر ۲ کے طور پر درج کرنا چاہیے تھا۔
- (۴۰) ”کلیاتِ انشا“ (مرتبہ خلیل الرحمن داؤدی) میں میری کے بجائے اپنی ہے (ص ۸۴)۔ اسی طرح ”کلامِ انشا“ (مرتبہ مرزا محمد عسکری و محمد رفیع) میں بھی ”اپنی“ ہے (ص ۵۲)۔
- (۴۱) ”کلیاتِ شاہ نصیر“ (مرتبہ تنویر احمد علوی) میں ہرگز کی بجائے ”مرکز“ ہے (ج ۱ ص ۲۲۶)۔
- (۴۲) ”کلیاتِ شاہ نصیر“ (محولہ بالا) میں بھی یہ مصرع اس طرح درج ہے۔
- (۴۳) پانو (یعنی نون غنے کے ساتھ، پ او و) کا یہ املا درست ہے گورانج ”پاؤں“ ہے اور کاتب نے ”پانوں“ لکھا ہے اور یہ املا بھی بعض متون میں ملتا ہے۔
- (۴۴) ”کلیاتِ جرأت“ (محولہ بالا) میں مجھ کے بجائے ہم ہے (ج ۱ ص ۷۳)۔
- (۴۵) دوسرے مصرعے میں کاتب نے لفظ آسمان کے بعد ”پ“ ”سہواً دوبارہ لکھ دیا ہے۔
- (۴۶) یہاں مراد ہیں الہی بخش معروف جن سے رنگین بگڑ گئے تھے اور ان کے خلاف سو (۱۰۰) رباعیاں کہیں۔ یہ رباعیاں ”سبع سیارہ رنگین“ کے تیسرے حصے میں ”سبجہ رنگین“ کے نام سے شامل ہیں (تفصیلات کے لیے ملاحظہ ہو: صابر علی خاں، سعادت یار رنگین، کراچی: انجمن ترقی اردو، ۱۹۵۶ء، ص ۲۶۴)
- (۴۷) ”کلیاتِ میر“ (مرتبہ کلب علی خاں فائق، لاہور: مجلس ترقی ادب، طبع دوم ۱۹۹۲ء) میں ”نہیں“ کی بجائے ”ان نے“ ہے (ج ۳، ص ۷۸)۔
- (۴۸) ”کلیاتِ انشا“ (مرتبہ خلیل الرحمن داؤدی) میں یہ مصرع یوں درج ہے:
- چتھورا کے جو محلوں کی ہو کوئی آکھ کی بڑھیا (ص ۶۱)
- (۴۹) ”کلامِ انشا“ (مرتبہ مرزا محمد عسکری و محمد رفیع) میں یہ مصرع یوں ہے:
- بنے وہ آ کے اس بوڑھے بڑے نذاف کا جوڑا (ص ۴۰)

- (۵۰) لاگ باندھنا یعنی بیر باندھنا (نور اللغات)
- (۵۱) آگ پھونک ”دینا“ کی تشریح میں ”بھڑکا دی“ اور ”جلادیا“ کی بجائے ”بھڑکا دینا“ اور ”جلادینا“ بہتر ہوتا۔ مصدر کی تشریح میں صیغہ ماضی مناسب نہیں۔
- (۵۲) یہ آگ ”پھونک دینا“ کی نہیں بلکہ ”آگ پھونکنا“ کی سند ہے۔
- (۵۳) ایضاً۔
- (۵۴) یہ بھی پھونک دینا کی بجائے پھونکنا کی سند ہے۔
- (۵۵) گلخن یعنی اگلیٹھی، بھٹی۔
- (۵۶) یہ آگ جاگ اٹھنا کی نہیں بلکہ آگ جگانا کی سند ہے۔
- (۵۷) تینی: متداول اردو لغات میں درج نہیں ہے، بظاہر ”تیج“ سے ہے۔
- (۵۸) یہ شعر ”کلیات شیفینہ“ (مرتبہ کلب علی خاں فائق، لاہور: مجلس ترقی ادب، ۱۹۶۵ء) میں نہیں ملا۔
- (۵۹) بنگ یعنی جھنگ۔
- (۶۰) ”آگے رکھ لینا“ کے ایک معنی یہ بھی لغات میں درج ہیں لیکن یہاں دی گئی اسناد سے یہ معنی نہیں نکل رہے۔ ”بہار ہند“ (مرتبہ مرتضیٰ عاشق لکھنوی، نول کشور، ۱۸۸۸ء) میں ”آگے رکھ لینا“ تو نہیں ہے مگر ”آگے دھر لینا“ درج ہے اور اس کے معنی لکھے ہیں، ”آگے رکھ لینا“ کے سامنے رکھنا، حراست میں رکھنا، گرفتار کر دینا۔ یہی معنی یعنی ”آگے رکھ لینا“ کے سامنے رکھنا، یہاں ان اسناد سے نکل رہے ہیں اور خود امیر نے بھی امیر اللغات میں آگے دھر لینا / رکھ لینا اور آگے دھرنا / رکھنا میں یہ معنی بھی دیے ہیں: ”سامنے رکھ لینا“ وغیرہ۔
- (۶۱) کلیات شاہ نصیر (مرتبہ تنویر احمد علوی، لاہور: مجلس ترقی ادب، ۱۹۸۶ء) میں دوسرے مصرعے میں ”یہ“ بجائے ”ہیں“ ہے۔ لیکن آلا کی سند میں یہی شعر فرہنگ آصفیہ میں بھی درج ہے اور وہاں بھی ”ہیں“ ہے (ج ۳، ص ۲۰۶)۔
- (۶۲) تب خالے / تنجالے کو تپ خالے بھی لکھا جاتا ہے۔ تب خالہ یا تپ خالہ وہ چھالا ہے جو بخار کی وجہ سے بالعموم ہونٹوں پر ہو جاتا ہے، آبلہ تپ۔ (ماخوذ از آصفیہ)

ماخذ:

- ۱۔ احمد دہلوی، سید، فرہنگ آصفیہ (۳ جلدیں)، لاہور: اردو سائنس بورڈ، ۱۹۷۷ء۔
- ۲۔ اقبال، سید جاوید، مطالعات امیر، مشمولہ تحقیق، سندھ یونیورسٹی، جامشورو، شمارہ ۲ (۱۹۸۸ء)۔
- ۳۔ امیرینائی، امیر اللغات، ج ۱، (دو جلدیں یک جا)، لاہور: سنگ میل، ۱۹۸۹ء [عکس اشاعت اول ۱۸۹۱ء]
- ۴۔ انشا، انشاء اللہ خان، کلیات انشاء (مرتبہ خلیل الرحمن داؤدی)، لاہور: مجلس ترقی ادب، ۱۹۶۹ء۔
- ۵۔ _____، کلیات انشاء، لکھنؤ: نول کشور، سن نادر۔
- ۶۔ _____، دیوان رنگین و انشاء، بدایوں: نظامی پریس، ۱۹۲۴ء۔
- ۷۔ _____، کلام انشاء (مرتبہ مرزا محمد عسکری و محمد رفیع)، لہ آباد: ہندوستانی اکیڈمی، ۱۹۹۵ء۔
- ۸۔ پارکیر، رؤف، امیر مینائی کی لغت نویسی اور اصول لغت نویسی، مشمولہ تحقیق، سندھ یونیورسٹی، جامشورو، شمارہ ۱۹ (۲۰۱۰ء)۔
- ۹۔ پلیٹس، جان ٹی (Platts, John T)، A dictionary of Urdu, classical Hindi and English، دہلی: منشی رام منوہر لال، ۱۹۹۳ء [عکس اشاعت ۱۹۱۱ء]۔
- ۱۰۔ جرأت، شیخ قلندر بخش، کلیات، ج ۱ (مرتبہ افتداحسن)، لاہور: مجلس ترقی ادب، ۱۹۶۸ء۔

فسرہنگ محاوراتِ اردو امیر مینائی کی ایک نادر اور غیر مطبوعہ لغت

- ۱۱۔ خان، رفیق احمد، امیر مینائی کے مطبوعہ اور غیر مطبوعہ قلمی آثار، مشمولہ مخزن، لاہور: شمارہ ۲۶ (۲۰۱۳ء)۔
- ۱۲۔ خاں، صابر علی، سعادت یا رخاں رنگیں، کراچی: انجمن ترقی اردو، ۱۹۵۶ء۔
- ۱۳۔ شیفیتہ، مصطفیٰ خاں، کلیات (مرتبہ کلب علی خان فائق)، لاہور: مجلس ترقی ادب، ۱۹۶۵ء۔
- ۱۴۔ مصحفی، غلام ہدائی، کلیات، ج ۱ (مرتبہ نور الحسن نقوی)، لاہور: مجلس ترقی ادب، ۱۹۶۸ء۔
- ۱۵۔ میر، میر تقی، کلیات، ج ۲ (مرتبہ کلب علی خان فائق)، لاہور: مجلس ترقی ادب، ۱۹۹۲ء۔
- ۱۶۔ نسخ، امام بخش، کلیات، ج ۲ (مرتبہ یونس جاوید)، لاہور: مجلس ترقی ادب، ۱۹۸۹ء۔
- ۱۷۔ نصیر دہلوی، شاہ، کلیات، جلد ۳، (مرتبہ تنویر احمد علوی)، لاہور: مجلس ترقی ادب، ۱۹۸۶ء۔
- ۱۸۔ _____، کلیات، جلد ۱، (مرتبہ تنویر احمد علوی)، لاہور: مجلس ترقی ادب، ۱۹۷۱ء۔
- ۱۹۔ _____، کلیات، جلد ۲، (مرتبہ تنویر احمد علوی)، لاہور: مجلس ترقی ادب، ۱۹۷۷ء۔
- ۲۰۔ نیر، نور الحسن، نور اللغات (۴ جلدیں)، اسلام آباد: نیشنل بک فاؤنڈیشن، ۱۹۸۹ء۔

”فسرہنگ محاوراتِ اردو“ کے قلمی نسخے کے چند اوراق کا عکس

باب الف محدودہ

آپ بتی یعنی اپنی سرگذشت انشا سے جان صدق اس پر ہی کی جیسی
 انشا ہی تھا، آپ بتی کہ کہانی کچھ کسی کی منت جلا، نکلیں سے آپ بتی ہی
 کہا کرتا ہوں میں راتوں کو، وہ بیان قصہ کا بھی ہی نہ کہانی کی ہوس،
 آپ وہ آپ اپنی فکر اور اپنا اندیشہ جرات سے جاتی ہی اور کلی کیا
 بس چال ڈال دسی، تاب و توان و صبر کی یاں آپ وہ آپ تی،
 آپ روپ یعنی خود بدولت جرات سے مک بنا بیٹھو جو عصبی کی بیٹھت
 آپ روپ، گرچہ ہی پیچم پر کیا کیا ڈر آیا آپ تی، انشا سے گر آپ روپ
 ہمسی باتوں میں مک کڑھی ہوں، سو گڑھی جھگڑھی قضی قصہ جھٹ او
 کھڑھی ہوں،

آپس کی ہوٹ یعنی آپس کا خلاف اور نفاق نکلت سے کٹر ادلا
 معاملہ آپس کی ہوٹ ہی، ہوٹا جاگا آما، آپس کی ہوٹ ہی، نثار سے
 دیدہ جو دل مجھ سے کچھ بوجھ کی کرتی سنیں، ہوٹ ہی آپس کی آہ مفت
 یہ گہ جاس کا، سرور سے ہوٹی جو دسی دیدہ تر ہوٹ ہوٹ خوب،
 اسی خبثت خیز سنیں آپس کی ہوٹ خوب،

آپ سے آپ یعنی خود بخود بی سکھائی کیسی تاسخ سے مجھ سے اب حاوی ہیں
 ہو جا یوں یا ر آپ سے آپ، جیسی آیا ہی تری دل میں غبار آپ سے آپ
 نصیرے تین حرف اور بت بد فوہ تو اب ہی نصیر آپ سے آپ جو کجا
 ہا تیری دن،

آپ کا کیا لگتا ہے یعنی آپ کا کیا نقصان اور ضرر اور زبان سوتا ہے
 حرت سے تم جو کہتی ہو کہد و حرت سے، آہ و فریادیاں کیا نہ کریں، کجا
 اس میں کیا لگتا ہے، درود کی کوئی دو اکریں،

آپ کا نام ہمارا کام ہوگا یعنی دو نوا کا مقصد حاصل ہوگا
 شمار سے تیغ ابرو کو جو اٹھو نکا اشارہ ہوگا، آپ کا نام سواد کا
 ہمارا ہوگا،

آپ کو دور لکھنا یعنی بی بیخت اور باعث غم و کسکو اپنا ہمسار
 برابر نہ جانا حکمت سے بی تکلف نہ کہ کو بستر یہ امی منور کسج، بیٹے جا
 نیز یک بر کی آپ کو مت دور کسج، مومن سے کیا سکود جھانسا
 میں آپ کو دور لکھتا ہوں،

آپ کو شاخ زعفران سبھا یعنی خود کو سبب عمدہ اور اعلیٰ اور نصیر

والا بہ صفت موصوف جانا شاہ نصیر سے سمجھتی آپ کو ہی شاخ
 زعفران دیکھو سکونہ اور یہی لائی ہے اب کی بار نسبت نکلتے سے
 جلی ہی مطح عالی میں جو کوئی ہریم بجا ہی آپ کو شاخ زعفران جانا
 سرور سے سرد کی شاخ میں گئی قبضہ شاہ میں کمان شاخ کمان
 آپ کو سمجھی ہے شاخ زعفران منیر سے شاخ زلف کلور میں
 آپ کو شاخ زعفران سمجھا انشا سے بعلہ ری یہ شاخ سمجھا ہے آپ کو
 شاخ زعفران توئی ،

آپ میں آنا یعنی ہوش میں آنا چرات سے ذرا تو آپ میں آتی دو
 کچھ آتی ہے مت بوجہ میان کافر سو گر کچھ ہوش اب مجھ میں رہا ہو
 نکلتے سے جب ناک یا ر جلود فراموں نہ آپ ، آپ میں آنا یہی
 دشوار ہے ،

آپ ہی آپ میں یعنی در سر اکو بی ہنیں ہی آپ ہی ہر رنگ میں
 ہی انشا سے آپ ہی آپ ہیں وہ آپ فی سچ فرمایا ، یوں کچھ دیکھ
 سی تھی نام کو ہم یا معبود نکلتے سے وہی آتی ہیں وہی سنگ میں
 ہی غرض آپ ہی آپ ہر رنگ میں ہی

آئہ آئہ اسہ رولایا یعنی زار زار ولایا جرات سے آئہ آئہ
 نہ اب کیونکہ پٹی روسی ہم چھوڑنا بھی آئوں کی چلی منلی ہم کلمت سے
 شمع آساری بانگ عرف گریہ ہوگی، مثل شہم آئہ آئہ انور ولایا
 اتنا سے کیوں آئہ آئہ انور ولایا ہی مجھ کو تو سب کا کبھی جی کا ستانا
 بہت برا مصحفی سے اگر سکو لگ گئیں میں کہی سچا تو ہم آئہ آئہ انور
 روسی میں دو دو پہر تک، مانج سے رون نہ کیوں آئہ آئہ انور ماہو جان
 اگر دو چار قاعدہ خفیث سے آہ بدروانہ وہ ستارہ ماہد بقی آئہ
 آئہ انور بھی چون ابرگیاں دیکھ کر

آئہ پرسوئی ہی یعنی رات دن مصیت ہی کلمت سے آئہ پرسوئی ہی
 دلو پاؤسرو قامت میں ہی ایک ہی کلمتی کی کئی مٹی قامت اور قیامت
 آئہ کا نمٹ کلمت ہی یعنی نہایت شوخ اور شریر ہی

آج زبان لہی ہی کل بند ہی یعنی آج زندہ ہیں کل مر جا میں گی جوٹ
 کیوں بولیں یہ کلام بطرز صداقت اور راست کوئی اکثر با شہر آتا ہی
 سودا سے راست ہی ٹک بولیو اوکلی ہی سو گند ہی آج کھلی ہی زبان
 کل کی تین بند ہی

اُردو کے پہلے اشتہار کا انگریزی متن

170

CONSIDERATIONS

Thus far being settled, publications were made in different languages, and posted up in several parts of the town, of one of which the following is a true copy.

ADVERTISEMENT. "The Honourable the Court of Directors having thought proper to send out particular orders for limiting the inland trade, in the articles of salt, beetle-nut and tobacco, the same is now to be carried on, in conformity to those orders, by a public society of proprietors, to be formed for that purpose; and an exclusive right to the trade of those articles will be vested in this society, by an authority derived from the Company and from THE NABOB; all manner of persons dependent upon the Honourable Company's government are hereby strictly prohibited from dealing in any respect, directly or indirectly, in the articles of salt, beetle-nut or tobacco, from the date hereof; that is to say, that they shall not enter into any new engagements, unless as contractors, either for the purchase or sale of those articles, with the society of trade."

Shortly after, another Select Committee was held upon the subject of this monopoly, of whose proceedings the following is a copy, viz.

"At a SELECT COMMITTEE held at Fort William the 18th September, 1765.

"Present,

"The Right Honourable Lord Clive, President.
 "William Brightwell Sumner,
 "John Carnac,
 "Harry Verelst, and
 "Francis Sykes,

} Esquires.

"Resuming the consideration of the plan for carrying on the inland-trade, in order to determine with respect to the company and the classes of proprietors, the Committee are unanimously of opinion, that whatever surplus-monies the Company may find themselves possessed of, after discharging their several demands at this presidency, the same will be employed more to their benefit and advantage in supplying largely that valuable branch of their commerce, the China trade, and in assisting the wants of their other settlements, and that it will be more for their interest to be considered as superiors of this trade, and receive a handsome duty upon it, than to be engaged as proprietors in the stock.